

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ವಕ್ಷ್ಯಸ್ಥಲಾವಸ್ಥಾನಸ್ತಬಕಃ ||

*This document\* has been prepared by*

***Sunder Kidambi***

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕಃ

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ವಕ್ಷಃಸ್ಥಲಾವಸ್ಥಾನಸ್ತಬಕಃ ||

ಶ್ರಯೇ ಶೇಷಾಚಲಮಣೇಃ ಶಾರಂಗಿಣೋ ಹೃದಯಂಗಮಾಂ |  
ಅನುಕಂಪಾಮಿವಾಕಂಪಾಮಂಬಾಮಂಬುಜವಾಸಿನೀಂ || ೧ ||

ಕಲ್ಯಾಣ ದಿವ್ಯ ಕರುಣಾದಿ ಗುಣಾಂಬುರಾಶೇ  
ಕಾಂಕ್ಷಾಧಿಕಾಭ್ಯುದಯದಾಯಿಕಟಾಕ್ಷಲೇಶೇ |  
ಭದ್ರಾಯ ದೈತ್ಯಜಿದುರಃಕೃತನಿತ್ಯವಾಸೇ  
ಭಕ್ತಿಸ್ಥಿರೇಣ ಮನಸಾ ಭವತೀಮುಪಾಸೇ || ೨ ||

ನಾಲೀಕಸಂಭವಭವಾದಿಸುರಾಭಿವಂದ್ಯೇ  
ನಾನಾವಿಧಾಕೃತಕ ವಾಙ್ಮಯ ಮೌಳಿವೇದ್ಯೇ |  
ಪಾಥೋಧಿಪುತ್ರಿ ಪತಿವಕ್ಷಸಿ ನಿತ್ಯಹೃದ್ಯೇ  
ಭಾಂತೀಮನನ್ಯಶರಣೋ ಭವತೀಂ ಪ್ರಪದ್ಯೇ || ೩ ||

ಶಯ್ಯಾಗೃಹಂ ತವ ಪಿತಾ ಜಗತಾಂ ನಿಯಂತುಃ  
ಭ್ರಾತಾ ದೃಗೇಕ ಇತರಃ ಪುನರಂಗಭೂಷಾ |  
ವಕ್ಷಸ್ಯಮುಷ್ಯ ವರದೇ ತ್ವಮವಸ್ಥಿತಾ ತತ್  
ವಾಲ್ಲಭ್ಯಮಂಬ ಭವದೀಯಮನನ್ಯಲಭ್ಯಂ || ೪ ||

ಭ್ರಾತುರ್ವಿಧೋರ್ವಸುಸಮೃದ್ಧ್ಯಸಹೇಷು ಪದ್ಮೇ-  
ಷ್ವಾಸ್ತೇ ರಮೇತ್ಯಪಯಶಃ ಪ್ರಶಮಾಯ ನೂನಂ |  
ಸೋದರ್ಯಕೌಸ್ತುಭಶುಭಾವಹಮಬ್ಧಿಕನ್ಯೇ  
ವಕ್ಷಸ್ವ ಮಾವಸಸಿ ವೇಂಕಟನಾಯಕಸ್ಯ || ೫ ||

ಭಗವತಃ ಪ್ರತಿಘೋ ಹೃದಿ ಮಾ ಸ್ಮ ಭೂತ್  
ಸಮುದಯದ್ವೃಜಿನೇಷು ಜನೇಷ್ಟಿತಿ |

ಅವಹಿತಾ ಜಗದಂಬ ಹಿತಾಯ ನೋ  
ಹೃದಯಮೇವ ಹರೇರಧಿತಿಷ್ಠಸಿ || ೬ ||

ಘನಶೈಲಪತೇಸ್ತ್ವಮಿಂದಿರೇ  
ಭವಸಿ ಪ್ರಾಣಸಮೇತಿ ಸಾಂಪ್ರತಂ |  
ಅಮುನಾ ಭವತೀ ಯತಃ ಸ್ವಯಂ  
ಹೃದಯೇ ಪ್ರಾಣಪದೇ ನಿವೇಶಿತಾ || ೭ ||

ಉರಗಾದ್ರಿಪತೇರುರಃಸ್ಥಲಸ್ಥಾ  
ಕಮಲೇ ತದ್ಗುಲಶಂಖಗರ್ಭಮುಕ್ತೈಃ |  
ಶುಚಿಹಾರಮಹಃ ಸುರಸ್ತ್ರವಂತೀ  
ಸಲಿಲೈರಂಬ ಸದಾಽಭಿಷಿಚ್ಯಸೇ ತ್ವಂ || ೮ ||

ಕುಮಾರಿ ಕ್ಷೀರಾಬ್ಧೇಃ ಕುಸುಮಸುಕುಮಾರಾಜ್ಞಿ ಭವತೀ  
ನವಂ ಪದ್ಮಂ ಸದ್ಮ ಮೃದಿಮ ರಮಣೀಯಂ ವಿಜಹತೀ |  
ಶರಣ್ಯೇ ತ್ರಾತುಂ ನಃ ಶರಕಿಣಘನಂ ಕೌಸ್ತುಭಶಿಲಾ-  
ಕಲೋರಂ ಗಾಢೋರಃ ಶ್ರಯಸಿ ಕೃಪಯಾ ಕೈಟ್‌ಅಭರಿಪೋಃ || ೯ ||

ಶ್ರೀವತ್ಸಾಂಕಂ ಚಿರತರಮುರಃ ಸೀಮಗೋಷ್ಠಂ ಮುರಾರೇಃ  
ಅಧ್ಯಾಸೀನಾಮನಘಹರಿತೋದಾರಕಾಂತ್ಯಾಭಿರಾಮಂ |  
ಕಲ್ಯಾಣಿ ತ್ವಾಂ ಸುಲಭಮಮೃತಂ ಸಂಶ್ರಿತಾನಾಂ ದುಹಾನಾಂ  
ಕ್ಷೀರಾಂಭೋಧೇಃ ಸಮುದಿತವತೀಂ ಬ್ರೂಮಹೇ ಕಾಮಧೇನುಂ || ೧೦ ||

ವಿಶ್ವಾತೀತೋ ಜಯತಿ ವೃಜಿನಹ್ರಾಸದೇ ವಾಸುದೇವಃ  
ಪದ್ಮೇ ತಸ್ಯಾಪ್ಯುಪರಿ ಮಹಿಮಾ ಭಾಸತೇ ತಾವಕೀನಃ |  
ಕ್ಷೇತ್ರಜ್ಞಾನಾಂ ಹೃದಯಮನಿಶಂ ಕಂಜನಾಭೋಽಧಿಶೇತೇ  
ತಸ್ಯಾಪಿ ತ್ವಂ ಹೃದಿ ಹೃತತಮೋರಾಜಸೇ ರಾಜಸೇ ಯತ್ || ೧೧ ||

ವೀಕ್ಷಂತೇ ಯೇ ವೇಂಕಟಕ್ಷ್ಮಾಭೃದಿಂದೋಃ  
ಸೂರಸ್ಥಾನೇ ಶೋಭಮಾನಾಮಿಹ ತ್ವಾಂ |

ದುಗ್ಧೋದನ್ವತ್ಪತ್ತಿ ದಿವ್ಯಂ ಪದಂ ತೇ  
ಸೂರಸ್ಥಾನಂ ಹಂತ ಭಿತ್ವಾ ವಿಶಂತಿ || ೧೨ ||

ಬಲಿವಸುಮುಷಃ ಪ್ರಹರ್ಷಾಃ -  
ದುಚ್ಛೋರಸ್ಥಲಮುಪೇತ್ಯ ಕಮಲೇ ತ್ವಂ |  
ಅಸ್ಮಾಕಮಪಥಗಾನಾಂ  
ಹರಸೇ ಚಿರಕಾಲಸಂಚಿತಾನರ್ಥಾಃ || ೧೩ ||

ಶಶಿಲೇಖಾ ಭವತೀ ಚ  
ಶ್ರೀರಬ್ಧೇರುದ್ಗತೇ ತಯೋರಾದ್ಯಾ |  
ಧಾರಯತಿ ಕೃಷ್ಣಮಂತಃ  
ಕೃಷ್ಣೇನಾಂತಸ್ತು ಧಾರಯತೇ ಚರಮಾ || ೧೪ ||

ವನಮಾಲಾಯಾ ಮುಷಿತಾಂ  
ವಿಶ್ವವಿಭೋರ್ಭುಜತಮಾಲವಿಟಪಾಂತಃ |  
ಕಾಮಪಿ ಕನಕಲತಾಂ ತ್ವಾಂ  
ಕಲಶಾಕೂಪಾರಕನ್ಯಕೇ ಮನ್ಯೇ || ೧೫ ||

ಪರಮತುಲಸೀತಮನಘೇ  
ವನಮಾಲಾಪ್ತಂ ಸುಲಕ್ಷ್ಮಣಾಕಲಿತಂ |  
ಕಲಯಸಿ ಸದ್ರೂಪಯುತಂ  
ಕಮಲೇ ವಕ್ಷೋ ಹರೇರ್ಮಹಾರಾಮಂ || ೧೬ ||

ದೃಷ್ಟ್ವಾತ್ಮಪ್ರತಿಬಿಂಬಿತೇಷು ಮಣಿಷು ದ್ರಾಗಿಂದಿರೇ ಮಾ ಸ್ಮ ಭೂತ್  
ಅಂತಃಸ್ಥೇಷ್ಟಬಲಾಂತರಸ್ಥಿ ತಿಧಿಯಾ ಕೋಪಸ್ತವೇತ್ಯಚ್ಯುತಃ |  
ಶಂಕೋನೈಷಕಥಾಪಥಾತಿಪತಿತಂ ಸಂತ್ಯಕ್ತರತ್ನಾಂತರಃ  
ತಂ ತ್ವತ್ಸೋದರಮೇವ ಕೌಸ್ತುಭಮಣಂ ಧತ್ತೇ ಭುಜಾಭ್ಯಂತರೇ || ೧೭ ||

ಸಸ್ನೇಹಪೂರ್ತಿರುದಿತತ್ರಿದಶೋಪಸೇವಃ  
ದೀಪೋ ಹರೇರುರಸಿ ದೇವಿ ತವೇಷ್ಟ್ಯಗೇಹೇ |

ಅಸ್ಮಾಕಮಾಂತರತಮಃ ಪ್ರಶಮಯ್ಯ ಮುಕ್ತೇಃ  
ಮಾರ್ಗಂ ಪ್ರಕಾಶಯತು ಕೌಸ್ತುಭರತ್ನದೀಪಃ || ೧೮ ||

ಸರಸಿಜನಿಲಯಾಪಿ ವೈಭವೇನ  
ಸ್ಫುರಸಿ ನಿರೇನಸಿ ಮಾನಸೇ ಮುನೀನಾಂ |  
ಉರಸಿ ಮುರರಿಪೋರುಪೋಢಹಾರೇ  
ಶಿರಸಿ ಚ ದೇವಿ ಗಿರಾಂ ಪುರಾತನೀನಾಂ || ೧೯ ||

ಶುಭಶ್ರೀವತ್ಸಾಂಕಂ ಶುಚಿರುಚಿರಹಾರಂ ಮುರರಿಪೋಃ  
ತಮಾಲಾಭಂ ವಕ್ಷಸ್ತರಲವನಮಾಲಾಸುರಭಿಲಂ |  
ಪರಿಷ್ಕುವಾಣಾಂ ತ್ವಾಂ ಭವಜಲಧಿಶೋಷಾಯ ಕಲಯೇ  
ಜಗನ್ಮಾತಃ ಪ್ರಾತಸ್ತನಜಲಜದಾಯಾದವದನಾಂ || ೨೦ ||

ಪ್ರಾಚೀನವಾಕ್ಪರಿಷದಾಂ ಪರತತ್ತ್ವಚಿಂತಾಂ  
ವ್ಯಾಲೇಂದ್ರಭೂಧರಪತಿವ್ಯಪನೇತುಕಾಮಃ |  
ಕಾಂತೋ ಬಿಭರ್ತಿ ಭವತೀಂ ಕಲಶಾಬ್ಧಿಕನೈಃ  
ಭೂಷಾವಿಶೇಷಮಿವ ದೇವಿ ಭುಜಾಂತರಾಲೇ || ೨೧ ||

ಸ್ವಭಾವಾದುನ್ಮೀಲದ್ವಕುಲಸುಮನಃ ಕೋಮಲತನೋಃ  
ತವ ಕ್ಲೇಶಾಶಂಕಾಕುಲಿತಹೃದಯೇನಾಪಿ ಹರಿಣಾ |  
ತ್ವದಾಕ್ರಾಂತೇ ಹಂತ ವ್ಯದಸಿತುಮುರಸ್ಯಂಬ ಪುಲಕಾ  
ನ ಶಕ್ಯಂತೇ ಪದ್ಮೇ ನ ಖಿಲು ಸುಲಭಃ ಕಂಟಕಜಯಃ || ೨೨ ||

ನಿರತ್ಯಯಂ ನೀಲಮಹೋನಿಧಾನಂ  
ಕಾಂತಂ ಮುಕುಂದಾಭಿಧಮಿಂದಿರೇ ತ್ವಂ |  
ನಿರಂಜನೈರೇವ ಜನೈರ್ಗೃಹೀತಂ  
ವೀಕ್ಷ್ಯ ಸ್ಥಿತಾ ವಕ್ಷಸಿ ರಕ್ಷಿತುಂ ಕಿಂ || ೨೩ ||

ಜನನಿ ಪುಷ್ಯಸಿ ತಾಮರಸಂ ಪದಂ  
ವಿತನುಷೇ ಚ ನತಾಮರಸಂಪದಂ |

ಪರಮುರಸ್ಥುರಣಪ್ರತಿರೋಧಿನಂ

ಪರಮುರಃ ಸ್ಥುರಣಂ ನಯಸೇಽದ್ಭುತಂ || ೨೪ ||

ಯದಿ ನಾಮ ವಿಷ್ಣುವಕ್ಷಃ

ಕ್ಷಣಮತ್ಯಕ್ಷಃ ಕ್ಷಮಾಮಯಿ ರಮೇ ತ್ವಂ |

ಆಗಸ್ವಿನಸ್ತದಾ ನೋ

ನೈವಾರಕ್ಷಿಷ್ಯದೂಷ್ಮಲೋ ನಾಥಃ || ೨೫ ||

ಹೃದಯೇ ಕಮಲದಲಾಕ್ಷಿ

ತ್ವತ್ಪದಲಾಕ್ಷೀಯಲಕ್ಷ್ಮ ಭವತೀಂ ಚ |

ದಧದೂಷ್ಮಲೋಽಪಿ ಕೃಷ್ಣೋ-

ಽಪ್ಯಧಿಕಾರುಣ್ಯಂ ವಹತ್ಯಹಿಗಿರೀಶಃ || ೨೬ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ವಕ್ಷಸ್ಥಲಾವಸ್ಥಾನಸ್ತಬಕಃ ||